



# **QORTI KOSTITUZZJONALI**

## **IMĦALLFIN**

**S.T.O. PRIM IMĦALLEF MARK CHETCUTI  
ONOR. IMĦALLEF GIANNINO CARUANA DEMAJO  
ONOR. IMĦALLEF ANTHONY ELLUL**

**Seduta ta' nhar it-Tnejn, 26 ta' Frar, 2024.**

**Numru 22**

**Rikors kostituzzjonali numru 16/2022/1 AJD**

**Alfred Mallia Milanés**

**v.**

**Joseph Fabri u Catherine Fabri; L-Avukat tal-Istat**

1. Dan huwa appell tal-attur minn sentenza tat-3 ta' Frar 2023 mogħtija mill-Prim'Awla tal-Qorti Ċivili fil-kompetenza tagħha kostituzzjonali li sabet illi bejn it-3 ta' Ottubru 2011 sat-28 ta' Mejju tas-sena 2021 inkisru d-drittijiet fundamentali tiegħu mħarsin bl-art. 1 tal-Ewwel Protokoll tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali [ "l-Ewwel Protokoll" ] u bħala rimedju ordnat lill-Avukat tal-Istat sabiex iħallas kumpens lill-attur. L-appell tal-attur jolqot il-perjodu rilevanti għall-għanijiet tal-likwidazzjoni tal-kumpens.

2. Il-kawża hija dwar fond fl-Isla illi ilu mikri lill-konvenuti Fabri sa minn qabel l-1995. Għalhekk il-kirja hija mħarsa bid-disposizzjonijiet tal-Ordinaza li tirregola t-Tiġdid tal-Kiri ta' Bini ["Kap. 69"] u tal-Kodiċi Ċivili. Għall-ewwel il-konvenuti Fabri kienu jhallsu kera ta' ħamsa u erbgħin Lira ta' Malta (Lm45) fis-sena; illum iħallsu erba' mitt euro (€400) fis-sena.
3. Missier l-attur kellu sehem ta' wieħed minn ħamsa ( $\frac{1}{5}$ ) tal-fond soġġett għall-użufrutt ta' Maria Mallia Milanese. L-attur huwa wieħed mis-seba' werrieta ta' missieru li ġie nieqes fil-11 ta' Frar 1989. Ma hux magħruf meta ġiet nieqsa Maria Mallia Milanese u meta għalhekk intemm l-użufrutt, għalkemm il-konvenut Fabri jgħid li tassew ġiet nieqsa u li wara mewtha beda jhallas il-kera lill-attur.
4. Il-fond imbagħad ġie f'idejn l-attur bis-saħħa ta' kuntratt ta' diviżjoni bejnu u ħutu fit-3 ta' Ottubru 2011 fl-atti tan-Nutar Joseph Tabone. Għalkemm il-missier kellu biss sehem minn ħamsa ( $\frac{1}{5}$ ) tal-fond il-qasma saret bħallikieku l-werrieta bejniethom kellhom l-intier<sup>1</sup>.
5. Billi deherlu li l-protezzjoni li l-liġi tagħti lill-kerrejja hija bi ksur tad-drittijiet tiegħu għat-tgawdija ta' ħwejġu, l-attur fetaħ din il-kawża u talab illi l-qorti:

---

<sup>1</sup> Dwar it-titolu tal-attur fuq il-fond l-ewwel qorti qalet hekk fis-sentenza appellata:  
»Il-qorti tqis illi ... huwa evidenti illi l-fatt illi r-rikorrent għandu titolu fuq il-fond in kwestjoni ġie sodisfaċentement pruvat. Huwa minnu illi r-rikorrent ma ġab l-ebda prova dwar dak illi seħħ bejn il-mewt ta' Carmelo Mallia Milanese u l-kuntratt ta' diviżjoni, iżda, *considerando* illi l-kuntratt ta' diviżjoni huwa att pubbliku, din il-qorti lesta tirrikonoxxi illi dak illi ġie fih redatt għandu mis-sewwa, għall-fini tal-proċeduri odjerni u l-grad ta' prova ta' titolu rikjest mill-ġurisprudenza f'kawżi ta' din ix-xorta. *Inoltre*, l-fatt illi r-rikorrent daħal għall-ispejjeż ta' manutenzjoni fuq il-fond huwa minnu nnifsu prova illi r-rikorrent kien qiegħed jaġixxi *qua* proprjetarju tal-fond. Żgur illi ma kienx jidhrol għal din l-ispiza li kieku ma kellux titolu fuq il-fond in kwestjoni.«

»1. tddikjara ... illi fil-konfront tar-rikorrenti il-fatti suesposti u l-operazzjonijiet tal-Ordinanza li tirregola t-Tigdid tal-Kiri fil-Bini ... bl-operazzjonijiet tal-liġijiet vigenti qegħdin jagħtu dritt ta' rilokazzjoni indefinita lill-intimati għall-fond ... l-Isla, Malta u dan bi vjolazzjoni tad-drittijiet fundamentali tar-rikorrenti kif sanciti *inter alia* fl-ewwel artikolu tal-Ewwel Protokoll tal-Konvenzjoni Ewropea u b'hekk, għar-raġunijiet fuq esposti u dawk li ser jirriżultaw waqt it-trattazzjoni ta' dan ir-rikors, ir-rikorrenti għandu jingħata r-rimedji kollha li din il-qorti jidhrula xierqa fiċ-ċirkostanzi;

»2. tiddikjara ... illi l-intimat Avukat tal-Istat huwa responsabbli għal kumpens u danni sofferti mir-rikorrenti b'konsegwenza tal-operazzjonijiet tal-Kap. 69 tal-Liġijiet ta' Malta talli ma nżammx bilanċ u proporzjon bejn id-drittijiet tas-sid u dawk tal-inkwilin peress li l-kera pagabbli a tenur tal-liġijiet vigenti ma tirriflettix is-suq u lanqas il-valur lokatizju tal-proprjetà in kwistjoni wkoll *ai termini* tal-liġi;

»3. tillikwida l-istess kumpens u danni kif sofferti mir-rikorrenti, wkoll *ai termini* tal-liġi;

»4. tikkundanna lill-intimat Avukat tal-Istat iħallas l-istess kumpens u danni likwidati *ai termini* tal-liġi, bl-imgħax legali mid-data tal-prezentata tar-rikors odjern sad-data tal-pagament effettiv.

»Bl-ispejjeż ... ..«

6. L-Avukat tal-Istat wieġeb u ressaq dawn l-eċċezzjonijiet safejn relevanti għall-għanijiet tal-appell:

»... ..«

»3. It-talba li din il-qorti ssib ksur tal-ewwel artikolu tal-Ewwel Protokoll tal-Konvenzjoni Ewropea hija improponibbli għal kull perjodu qabel it-30 t'April 1987 u dan *in vista* ta' dak stipulat fl-artikolu 7 tal-Kap. 319 tal-Liġijiet ta' Malta u *cioè* li l-ebda ksur tal-Ewwel Protokoll li jsir qabel it-30 ta' April 1987 m'għandu jagħti lok għal xi azzjoni quddiem il-qorti Maltin.

»4. It-talba li din il-qorti ssib ksur tal-ewwel artikolu tal-Ewwel Protokoll tal-Konvenzjoni Ewropea hija improponibbli għal kull perjodu qabel ma r-rikorrent akkwista titolu fuq fond kif ukoll għal kull perjodu wara li r-rikorrent żvesta lilu nnifsu minn dak it-titolu, jekk hu l-każ.

»... ..«

7. Il-konvenuti Fabri wkoll wieġbu għar-rikors iżda l-eċċezzjonijiet li ressqu ma humiex relevanti għall-għanijiet tal-appell.

8. L-ewwel qorti iddeċidiet hekk:

»1. tilqa' l-ewwel talba tar-rikorrent, u għalhekk tiddikjara illi l-operazzjonijiet tal-Kap. 69 tal-Liġijiet ta' Malta u l-Att X tal-2009 taw dritt ta' rilokazzjoni indefinita lill-intimati Fabri għall-fond ... l-

Isla, Malta, bi vjolazzjoni tad-drittijiet fundamentali tar-rikorrent kif sanciti fl-ewwel artikolu tal-Ewwel Protokoll tal-Konvenzjoni Ewropea, dan iżda limitatament għall-perjodu sat-28 ta' Mejju 2021;

- »2. tilqa' t-tieni talba tar-rikorrenti u tiddikjara illi l-intimat Avukat tal-Istat huwa responsabbli għal kumpens għal-leżjoni ta' drittijiet fundamentali sofferti mir-rikorrent sat-28 ta' Mejju 2021 b'konsegwenza tal-operazzjonijiet tal-istess liġijiet, talli ma nżammx bilanċ u proporzjon bejn id-drittijiet tas-sidien u dawk tal-inkwilini, peress illi l-kera pagabbli a tenur tal-liġijiet viġenti ma tirriflettix is-suq u lanqas il-valur lokatizju tal-proprjetà in kwestjoni wkoll *ai termini* tal-liġi;
  - »3. tilqa' t-tielet talba tar-rikorrent, u tillikwida kumpens pekunjarju fl-ammont ta' sitta u erbghin elf, erba' mija u tlieta u disgħin euro u sittin ċenteżmu (€46,493.60), u kumpens non-pekunjarju fl-ammont ta' elfejn euro (€2,000);
  - »4. tilqa' r-raba' talba tar-rikorrent u tikkundanna lill-Avukat tal-Istat iħallas id-danni pekunjarji u non-pekunjarji hekk likwidati, bl-imgħax bir-rata ta' tmienja fil-mija (8%) mid-data ta' din id-deċiżjoni sad-data tal-effettiv pagament;
  - »5. tiċħad l-eċċezzjonijiet kollha tal-Avukat tal-Istat u tal-intimati Fabri in kwantu mhux kompatibbli ma' din id-deċiżjoni.
- »Bl-ispejjeż kontra l-Avukat tal-Istat. «

9. Il-konsiderazzjonijiet li wasslu lill-ewwel qorti għad-deċiżjoni tagħha safejn relevanti għall-appell ġew imfissra hekk fis-sentenza appellata:

»... ..

»D. Likwidazzjoni ta' Kumpens

»63. Ġaladarba stabbilit illi ġew leżi d-drittijiet fundamentali tar-rikorrent kif protetti mill-ewwel artikolu tal-Ewwel Protokoll tal-Konvenzjoni Ewropea, jonqos issa illi jingħata rimedju xieraq, liema rimedju din il-qorti sejra takkorda f'danni pekunjarji u non-pekunjarji;

»64. Fl-ewwel lok għandha tiġi stabbilita d-data illi minnha beda jsofri leżjoni tad-drittijiet fundamentali tiegħu ir-rikorrent. Fit-talba tiegħu għall-ħatra tal-perit tekniku, ir-rikorrent jitlob valutazzjoni tal-proprjetà sa mis-sena 1987, b'dana għalhekk illi r-rikorrent qiegħed jirrikonoxxi dak eċċepit mill-Avukat tal-Istat fit-tielet paragrafu tar-risposta tiegħu għar-rikors promotur;

»65. Huwa minnu illi, hekk kif isostni r-rikorrent fin-nota ta' sottomissjonijiet tiegħu, l-eredi huma entitolati għal kumpens saħansitra anke għall-perjodu preċedenti għad-data minn meta jkunu saru proprjetarji tal-fond in kwestjoni; madanakollu, ir-rikorrent donnu qed jinsa illi, minkejja illi huwa akkwista l-proprjetà in kwestjoni *qua* eredi ta' missieru, il-proprjetà kienet għadha soġġetta għall-użufrutt a favur ta' Maria Mallia Milanese sa meta miet missier ir-rikorrent, u ma ngābet l-ebda prova tal-perjodu illi fih baqgħet hekk soġġetta. Bħala użufruttwarja, kienet Maria Mallia Milanese illi kienet tgawdi l-kera

perċepita mill-fond in kwestjoni, u r-rikorrenti ma ġab l-ebda prova illi huwa kien eredi tagħha. Difatti ... l-intimat Fabri stess jikkonferma illi huwa baqa' jhallas il-kera fuq il-fond in kwestjoni lil Maria Mallia Milanés sa mewtha, u kien biss wara mewtha illi beda jgħaddi l-kera tal-fond lir-rikorrent. Għaldaqstant, filwaqt illi l-qorti hija lesta illi taċċetta l-fatt illi r-rikorrent sofra leżjoni *qua* proprjetarju tal-fond in kwestjoni sa minn Ottubru 2011, u *cioè* minn meta sar il-kuntratt ta' diviżjoni, u dan *stante* illi (a) m'hemm l-ebda ħjiel illi l-użufrutt kien għadu viġenti dak iż-żmien, u (b) r-rikorrent jikkonferma kemm fl-*affidavit* tiegħu kif ukoll fix-xieħda tiegħu *viva voce* illi huwa beda jipperċepixxi l-kirja mill-2012 'il quddiem, din il-qorti m'għandhiex il-konvinċiment morali illi jwassalha takkorda kumpens għal danni minnu sofferti qabel din id-data, u dan *stante* illi ma ngābet l-ebda prova illi r-rikorrent kellu dritt jipperċepixxi kera qabel din id-data;

»66. Fit-tieni lok, imbagħad, għandu jiġi stabbilit il-*quantum* dovut lir-rikorrent *qua* kumpens għal-leżjoni ta' drittijiet fundamentali minnu sofferti.

»67. Skont il-Perit Tekniku Dr Konrad Xuereb, il-valur lokatizju fis-suq tal-fond in kwestjoni fuq intervalli ta' ħames snin għall-perijodu ta' bejn is-sena 2012 u s-sena 2021 kien kif isegwi:

Mis-sena	sas-sena	valur lokatizju annwali
2012	2016	€ 7,248
2017	2021	€ 10,464
	ammont globali illi kellu jiġi perċepit	€ 88,560

»... ..

»69. Mill-banda l-oħra, f'dik illi hija l-kirja effettivament perċepita mir-rikorrent tul is-snin, din il-qorti tinnota illi ... mill-provi jirriżulta illi l-kirja kienet oriġinarjament fl-ammont ta' Lm45 fis-sena, iżda minn meta r-rikorrent akkwista l-fond permezz tal-att ta' diviżjoni huwa awmenta l-kirja għal €250 fis-sena, illi baqgħet tiġi awmentata b'€50 kull 3 snin, biex preżentement il-kirja hija fl-ammont ta' €400. Għaldaqstant:

Mis-sena	sas-sena	Kera annwali perċepita
2012	2014	€ 250
2015	2017	€ 300
2018	2020	€ 350
2021	-	€ 400
	ammont globali illi ġie perċepit	€ 3,100

»... ..

»71. F'dak illi jirrigwarda l-*quantum* tal-kumpens pekunjarju illi biha għandu jiġi kompensat ir-rikorrent, il-qorti nostrana segwew fil-maġġor parti tagħhom il-formula stabbilita mill-Qorti Ewropea tad-Drittijiet tal-Bniedem fil-kawża fl-ismijiet Cauchi v. Malta:

»... ..

»72. In konkluzjoni, għalhekk, fid-dawl tal-provi dokumentarji in atti, jiġi kkunsidrat illi:

»a. il-valur totali ta' kera perċepita mis-sena 2012 sa 2021 kien fl-ammont ta' € 3,100;

»b. skont il-valur lokatizju indikat mill-Perit Tekniku, ir-rikorrent kellu jipperċepixxi kera fl-ammont ta' € 88,560;

»ċ. il-kumpens pekunjarju qiegħed għalhekk jinħadem hekk:

»€ 88,560 – 30% għall-interess ġenerali = € 61,992

»€ 61,992 – 20 % għall-possibbli perjodu mhux mikri = € 49,593.60

»€ 49,593.60 - € 3,100 kera perċepita kif fuq maħdum = € 46,493.60

»Din il-qorti qiegħda għalhekk tillikwida danni pekunjarji fl-ammont ta' sitta u erbgħin elf, erba' mija u tlieta u disgħin euro u sittin ċenteżmu (€ 46,493.60).

»*Inoltre*, il-qorti tissenjala illi mhix sejra tordna sabiex jitfallas imgħax fuq din is-somma, *stante* illi l-ammonti wżati fil-kalkoli suriferiti diġà jieħdu in konsiderazzjoni ż-żieda fl-indiċi tal-inflazzjoni kif indikati fir-rapport tal-perit tekniku;

»73. F'dawk illi huma danni non-pekunjarji, il-qorti qiegħda tiffissa *arbitrio boni viri* kumpens non-pekunjarju fl-ammont ta' elfejn euro (€2,000), sabiex jagħmel tajjeb għall-istat ta' inċertezza impost fuq ir-rikorrent, u dan wara illi ħadet in konsiderazzjoni l-*quantum* tal-kumpens non-pekunjarju ġeneralment mogħti f'deċiżjonijiet ta' din ix-xorta mill-qorti Maltin;

»74. Jiġi dikjarat illi d-danni pekunjarji u non-pekunjarji għandhom jiġu sopportati fl-intier tagħhom mill-Avukat tal-Istat ... ..

»... ..

»E. Spejjeż Ġudizzjarji

»76. Tenut kont tal-fatt illi r-rikorrent ma kienx jidhol fl-ispejjeż illi jintavola l-kawża odjerna li kieku ma kinux qed jiġu leżi d-drittijiet fundamentali tiegħu per kawża tal-liġijiet vigenti, din il-qorti hija tal-fehma illi l-ispejjeż tal-kawża għandhom jiġu sopportati mill-Avukat tal-Istat.«

10. L-attur appella b'rikors tat-23 ta' Frar 2023 li għalih wiegħbu l-Avukat tal-Istat fl-1 ta' Marzu 2023 u l-konvenuti Fabri fl-24 ta' April 2023.

11. L-appell tal-attur jolqot il-perodu relevanti għall-finijiet ta' kumpens, u ġie mfisser hekk:

»24. ... .. l-appellant ma jistax jaqbel mal-mod li permezz tiegħu l-ewwel qorti ikkalkolat il-kumpens li huwa dovut lilu meta l-istess qorti saħqet li dan iż-żmien għandu jibda' jiddekorri mill-mumentu li fih l-appellant akkwista l-proprjetà in kwistjoni permezz tal-kuntratt ta' diviżjoni in atti Nutar Dottor Joseph Tabone datat 3 ta' Ottubru tal-

2011 u mhux mis-sena 1987 għaliex fil-fehma tal-ewwel qorti huwa naqas li jgħib prova li huwa l-eredi ta' Maria Mallia Milanés, li kienet tgawdi mill-użufrutt tal-istess proprjetà sa mewtha.

»... ..

»26. L-appellant ma jistax jaqbel ma' din id-dikjarazzjoni tal-ewwel qorti, u dan għar-raġunijiet segwenti:

»... ..

»30. Fil-kuntratt ta' diviżjoni in atti tan-Nutar Dottor Joseph Tabone datat 3 ta' Ottubru 2011 ... gie mniżżel kif il-partijiet kollha li deheru f'dan il-kuntratt ta' diviżjoni kienu lkoll "ulied il-mejtin Carmelo u Maria née Vella ... ..".

»31. Ġaladarba l-proprjetà mertu tal-kawża kienet imniżżla f'dan il-kuntratt, hija kienet tiffirma parti mill-eredità kongunta tal-aħwa Mallia Milanés. Barra minn hekk, huwa fatt li dan il-kuntratt ta' diviżjoni kien jirrigwardja proprjetajiet miżmuma in komun bejn il-partijiet, kif *del resto* huwa stabbilit fl-istess kuntratt: "L-imsemmija komparenti għandhom indiviżament bejniethom il-proprjetà hawn taħt deskritta ... il-komparenti ma' jridux ikomplu jippossjedu in komun din il-proprjetà u jridu jagħmlu d-diviżjoni tagħha".

»32. Barra minn hekk, l-appellant kien ċar rigward il-provenjenza tal-fond u permezz tal-*affidavit* tiegħu provda l-inkartament sħiħ li wera kif dan il-fond spiċċa proprjetà tiegħu.

»33. L-użufrutt li tagħmel referenza għalih l-ewwel qorti joħroġ ukoll mid-dikjarazzjoni *causa mortis* ... ..

»34. Din id-dikjarazzjoni ... turi kif missier l-appellant Carmelo Mallia Milanés kellu *nuda proprietà* tal-fond mertu tal-kawża, flimkien ma' għadd ta' proprjetajiet oħra li lkoll kienet tgawdi l-użufrutt tagħhom Maria Mallia Milanés.

»35. Maria Mallia Milanés kienet tgawdi biss mill-użufrutt ta' din il-proprjetà u ma kinitx is-sid tal-proprjetà innifisha.

»36. Għaldaqstant, ma kien hemm l-ebda lok għaliex l-ewwel qorti tqajjem il-kwistjoni li l-appellant ma għab ebda' prova li huwa kien werriet ta' Maria Mallia Milanés għaliex ġaladarba hi ma kellha ebda sehem mill-proprjetà u kellha biss l-użufrutt, id-drittijiet tagħha intemmu mal-mewt tagħha stess.

»37. Tant ma kienx hemm dubji dwar jekk kellhiex sehem Maria Mallia Milanés *o meno* tal-proprjeta mertu tal-kawża li din għet inkluża fil-kuntratt ta' diviżjoni sopraċitat bejn l-eredi kollha, haġa li żgur ma kinitx tkun possibbli li kieku l-aħwa Mallia Milanés ma kellhomx l-ishma kollha tal-proprjeta' bejniethom.

»38. *Del resto*, dan joħroġ ukoll mill-artikolu 328 tal-Kap. 16, liema artikolu jaqra kif ġej:

»"L-użufrutt huwa l-jedd reali li wieħed igawdi l-ħwejjeġ li tagħhom ħaddieħor għandu l-proprjetà, bl-obbligu li jżomm is-sustanza tagħhom sew fil-materja kemm fil-għamla.

»39. L-artikolu 378 tal-Kap. 16 jisħaq illi l-użufrutt jintemm mal-mewt tal-użufruttwarja.

»40. Kif ikkonferma l-appellant fl-*affidavit* tiegħu, il-proprjetam ertu tal-kawża kienet parti mill-eredità ta' missieru Carmelo Mallia Milanese, u, kif joħroġ ukoll mit-testament tiegħu u mid-dikjarazzjoni *causa mortis* annessa, ma kien hemm ebda ishma li kienu miżmuma minn Maria Mallia Milanese, u li din kienet tgawdi biss mill-użufrutt tal-proprjetà.

»... ..

»43. Il-fatt li Maria Mallia Milanese kienet tgawdi mill-użufrutt huwa fatt li ma jistax jitqies li huwa rilevanti għaliex l-istess Maria Mallia Milanese qatt ma kellha ishma fil-proprjetà u kienet biss użufruttwarja.

»44. Għalhekk, għaladarba il-fond in kwistjoni jidderiva unikament mill-eredità ta' missier l-appellant Carmelo Mallia Milanese, il-kumpens dovut lill-appellant għandu jibda jiddekorri mis-sena 1987, u mhux mid-data li huwa formalment akkwista l-proprjetà permezz tal-kuntratt ta' diviżjoni sopracitat.«

12. L-aggravju tal-attur appellant huwa fieragħ u juri illi jew ma fehem xejn mir-raġunament tal-ewwel qorti jew irid iġiegħel lill-qorti tiżloq fin-niexef.
13. Il-kera sa meta kienet ħajja l-użufruttwarja u, *se mai*, il-kumpens talli dak il-kera kien baxx wisq, imiss lill-użufruttwarja u mhux lill-proprjetarju jew lill-werrieta tal-proprjetarju. Għalhekk, jekk hu dovut kumpens għaž-żmien meta kien għadu fis-seħħ l-użufrutt, dak il-kumpens imiss lill-użufruttwarja u, wara mewtha, lill-werrieta tagħha, mhux lill-proprjetarju jew lill-werrieta tal-proprjetarju. L-attur ma weriex li hu werriet tal-użufruttwarja u għalhekk dak il-kumpens, jekk hu dovut, ma huwiex dovut lilu.
14. Għal dawn ir-raġunijiet il-qorti tiċhad l-appell tal-attur u tikkonferma s-sentenza appellata.
15. Frankament, l-attur għa' aktar milli jistħoqqlu meta l-ewwel qorti għažlet li toqgħod fuq prova li mhux biss ma hijjex l-aħjar prova iżda wkoll kontradetta minn provi oħra biex waslet għall-konkluzjoni illi l-attur u ħutu kisbu l-intier tal-fond u mhux biss sehem minn ħamsa ( $\frac{1}{5}$ ) mingħand missierhom biex l-attur seta' jakkwista l-intier bis-saħħa tal-att ta' diviżjoni,



għalkemm l-Avukat tal-Istat għażel li ma jappellax minn dan. Li issa l-attur ifittex li jikseb aktar minn dak li għa huwa wisq b'argumenti manifestament żbaljati huwa abbuż tal-proċess ġudizzjarju li jimmerita spejjeż addizzjonali taħt il-para. 10 tat-Tariffa A mehmuża mal-Kodiċi ta' Organizzazzjoni u Proċedura Ċivili.

16. L-ispejjeż ta' dan l-appell iħallashom l-attur. Ukoll, għar-raġuni mogħtija fuq, il-qorti tordna lill-konvenut iħallas lir-registratur spejjeż addizzjonali ta' elf euro (€1,000) kif igħid u jrid il-para. 10 tat-Tariffa A mehmuża mal-Kodiċi ta' Organizzazzjoni u Proċedura Ċivili

Mark Chetcuti  
Prim Imħallef

Giannino Caruana Demajo  
Imħallef

Anthony Ellul  
Imħallef

Deputat Registratur  
da